

«At bilen kowalap gördüler ony...»

Category: Goşgular, Kitapcy

написано kitapcy | 26 январа, 2025

"At bilen kowalap gördüler ony..." «AT BILEN KOWALAP GÖRDÜLER ONY...»



At bilen kowalap gördüler ony,
It bilen düşdüler onuň yzyna.
«Ýelesinden barsaň ys alýar» diýip,
Awçy aç möjegiň geçdi ygyna.

Onuň häsiýetine beletdi awçy,
Hasaplydy her bir ätjek ädimi,
Ýöne bu ýagdaýa düşen möjegem
Gowy tanaýardy öz jelladyny.

Ýalaňaç çölde däl, ak tokaýlykda
Janhowluna özün urup her ýana.
Mejaly gaçsa-da, eňki agsa-da,
Garaz, gaçýan aldyrmady kowýana.

Daragtlaryň şahasyndan gar gaçýar,
Gün hem barýar öz ýoluny ortalap.
Ine, birdenkä-de güwläp-gürrüldäp,
Dik depede peýda boldy wertolýot.

Atyljak top kimin düýrülde möjek,
Çal böri agzyny hatap dek açdy.
...Birden onuň gan guýulan gözleri
Asmandan çenelýän ýaraga düşdi.

Gapdaldaly berýozany nazarlap
Ok bolup atyldy aljyran haýwan.
Agaja ýelmenip ýüzinligine
Germesatan bolup durşuna haýran!

Çal bulutlaň aşagynda bir ýerde
Baş ýaýkaýar çür depesi daragtyň
Gözüň aýdyň,
Gözüň aýdyň, janawer,
Bu gezegem herna getirdi bagtyň!

Berdinazar HUDAÝNAZAROW. Goşgular